
Vajrayoginyah Pindartha Stuti

वज्रयोगिन्याः पिण्डार्थस्तुतिः

Document Information



Text title : Vajrayoginyah Pindartha Stuti

File name : vajrayoginyAHpiNDARthastutiH.itx

Category : devii, devI, buddha, stuti

Location : doc_devii

Transliterated by : DSBC staff

Proofread by : Miroj Shakya

Acknowledge-Permission: Prof. Miroj Shakya, Text Nagarjuna Institute of Exact Methods,

Digital Sanskrit Buddhist Canon Project, University of the West <https://www.dsbcproject.org/>

Latest update : March 8, 2025

Send corrections to : sanskrit at cheerful dot c om

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

March 8, 2025

sanskritdocuments.org

वज्रयोगिन्याः पिण्डार्थस्तुतिः



ॐ नमो वज्रयोगिन्यै ।

ॐ नमो बुद्धधर्मसङ्घेभ्यः ।

ॐ नमो गुरुबुद्धबोधिसत्त्वेभ्यः ।

ॐ नमो लोचनादिदशवज्रविलासिनीभ्यः ।

नमो यमान्तकादिदशक्रोढ(ध) वीरेभ्यः ।

वाराही शौण्डिनी चैव चण्डाली डोम्बिनी तथा ।

नटनी रजकी ब्राह्मी कपालिनी च सास(शाश्व) ता ॥ १ ॥

अमृताऽमृतकुण्डली च ज्ञानज्योतिःप्रकाशिका ।

सर्वाशावीरदेवीनामियमेका महासुखा ॥ २ ॥

शून्यता गीयते चासौ पराशक्तिः परात्परा ।

अमृतोर्ध्वमना दिव्या उपाया नित्यवाहिनी ॥ ३ ॥

खेचरी भूचरी चैव पातालवासिनी तथा ।

प्रवि(ति)ष्ठापूरणी नित्यं त्रैलोक्यक्षोभती(भिणी) तथा ॥ ४ ॥

बिन्दुनादकला देवी चन्द्रसूर्यात्मिका हि सा

(नित्या) नैर्माणिकी चैव सम्भागी च महासुखा ॥ ५ ॥

बिन्दुनादकलातीता प्रज्ञापारमिता मता ।

सर्वभावस्वभावा हि सर्वभावविवर्जिता ॥ ६ ॥

प्रलयोत्पत्तिहीना च प्रलयोत्पत्तिकारिणी ।

शाश्वतत्वात् स्थिता प्रोक्ता शाश्वतेन च वर्जिता ॥ ७ ॥

गम्भीरालिङ्गितोदारा महार्था स्वधिमुक्तिका ।

शून्यतात्रयहीना च प्रभास्वरस्वरूपिणी ॥ ८ ॥

एकाराक्षररूपा च वङ्काराक्षरसङ्गता ।

विचित्रादिक्षणैर्युक्ता चतुरानन्दरूपिणी ॥ ९ ॥
बाह्यमण्डलचक्रेऽपि स्फुरन्ती च त्रिकायतः ।
कायवाकचित्तभावेषु कायवाकचित्तभूषणी ॥ १० ॥
अतीत्य कायवाकचित्तैः समत्वेन च मध्यगा ।
नैरात्म्यरूपिणी देवी तथतायां प्रतिष्ठिता ॥ ११ ॥
कमलकुलिशाक्रान्तशून्यतात्रयरूपिणी ।
ललनारसनायोगादवधूती महासुखा ॥ १२ ॥
संसारतारणी चैषां तथा तासां प्रतीत्यजा ।
यां लब्ध्वा योगिनीं मुक्ता भवसंसारबन्धनात् ॥ १३ ॥
इत्येषा ऋद्धिदा प्रोक्ता सिद्धिदा चैव योगिनी ।
मोक्षद्वारपरा चैव सतताभ्यासकारिणाम् ॥ १४ ॥
वज्रवत् कुरुते देहं रससिद्धिं ददाति च ।
गुरुपादप्रसादेन लब्धेयं वज्रयोगिनी ॥ १५ ॥
य(ए) तस्याः पाठमात्रेण पुण्यसम्भारमादरात् ।
प्राप्नोति सततं योगी ज्ञानसम्भारसम्भृतः ॥ १६ ॥
इति श्रीगुह्यसमयतन्त्रे पिण्डार्थाः सिद्धाचार्यश्रीविरूपादलृता
षोडशश्लोकास्त्रिकायवज्रयोगिन्याः पिण्डार्थस्तुतिः समाप्ताः ।

Vajrayoginyah Pindartha Stuti

pdf was typeset on March 8, 2025

Please send corrections to sanskrit@cheerful.com

